



B.P. : 24 Tél. : 22-21-04 Bamako (Mali)

"CEAO" Jamanakuntigiw ka Moritani nyògònye

Benèn jamana ni Burukina Faso ni Konowari ani Nizèri ni Mali ni Moritani ni Senegali; nin jamana 7 jèlen bè tòn dò la ko «CEAO» u ka nafasòrsiraw jiidili kama. O tòn jamanakuntigiw de ka nyògònye 12 nan de kèra san kalo naaninan tile 21 n'a 22 la Nuwakishòti dugu kònò, Moritani faaba.

«CEAO» jamana ninu ye mògò miliyòn 40 de ye. Jamanakuntigi bée tun bè nyògònye in na. Abudu JUFU de ma taali masòrò, nka a ka ciden tun bè yen.

Nyògònye tun bè tòn la-bèncogo kura de kan bawo kabini u ka Bamakò nyògònye 1984 san na, u y'a nyini k'u ka tòn in baarakè-cogow lakuraya. O lakurayali senfè, Nuwakishòti nyògònye in ye dò fara tòn konyènbòla ka fanga kan. Baarada minnu dulonnen bè tòn na òlu ka sègèsègèlikulu kuntigiya dira tòn konyènbòla ma.

Nin b'a jira ko «CEAO» jamanakuntigigiw b'a fè u ka tòn konyanabòla ka se k'a jòyòrò fa, tòn bolofaraw ka baara kòlòsili n'u sègèsègèli la. O bolen kò yen, konyanabòla ka baara bèna kè fana tòn ka waleya dansigilenw baara kòlòsili ye. «Jamana ka kow» nana ni nyaami min ye, nin na kè sababu ye k'òlu jèya.

«CEAO» bolofara dò ka miliyari 6,5 sonyèna o san na, o tun bè nyini ka mògòw ka dannaya bò tòn kan. Fanga min dira tòn konyanabòla ma sisan o na kè sababu ye ka dannaya lasègin tòn in ma.

Benèn jamanakuntigi Mace KEREKU min sugandira ka kè tòn Peresidan ye sinyè in na, o y'a jira ko sègèsègèli ka kan ka kè ni sèbè ye sisan.

Moritani jamanakuntigi Mawuya Uludu SIDAMEDI TAYA y'a jira ko bènkan minnu kèra nyògònye in senfè òlu bè mògò hakili sigi tòn in ka nyètaa la. Dòonin--dòonin tòn i bè ka kè a tigiw sago ye.

Nyògònye in senfè, dinyè jèkulu caman ye ci bila k'u ka



nkaniya nyuman jira; dòw yèrè bè «CEAO» demè siratigè damadòw la i n'a fò «UNESCO» ni «BOAD».

Tònsigi in y'a jira ko «CEAO» ka baaraw bè ka taa nyè nka a jamanaw ni nyògòn cè jago bè ka nagasi, taama ka gèlèn a jamanaw ni nyògòn cè. U bènn'a kan ka jamanakuntigiw ka nyògònyew kè san fila o san fila.

San kalo naaninan tile 21, «CEAO» nyògònye kèrèfè, o jamana kelenw ni togo jèlen bè tòn min na ko «ANAD», o tòn fana y'a ka nyògònye kè. Tòn in kuntilenna ye kèlè balili de ye a tondenw ni nyògòn cè. Benèn jamana tè o tòn na. O tòn in fana jamanakuntigiw bènn'a kan k'u ka nyògònye kè san fila o san fila.

Jamanakuntigi ka lagine taama

An ka jamanakuntigi Peresidan Musa TARAWELE tun taara tile fila taama la Laginè jamana kan san kalo naaninan tile 24 n'a tile 25. Peresidan ka nin taama sababu sòròla laginè Laginè jamanakuntigi Lansana KONTE ka nali la Bamakò salon kalo laban na.

Laginè jamanakuntigi Lansana KONTE ka o taama senfè, a ni Zenerali Musa TARAWELE kumana Mali ni Laginè ka jèkawalew jiidili kan. U ka o kuma ninu tò de taara lase u fè Mali jamanakuntigi ka taama in senfè.

Jamanakuntigi seginnen ka bò Laginè, a y'a jira kunna-phoninaw la ko balimaya ni siginyònya min bè Mali ni Laginè cè o dogoten tè si la. A ko k'an ka kan k'an seko-damajira kè k'o balimaya sinisi.

A ko o siratigè la fèerè minnu ka kan ka tigè o fòlò ye ka sirabaw dilan duguw ni nyògòn cè walasa hadamadenw ka taamaw ka nògòya, walasa fana jagofènw ka taama bè nògòya. O de kosòn jamanakuntigi fila kumara Kankan ni Bamakò cè siraba dilanni kan.

U da sera sènekow ma ani danfènw lakanali. Fitinè minnu bè Afiriki jamanaw kònò, òlu lasacogo, u da sera òlu fana ma. Jamanakuntigi ko ale nisòndiyalen de bòra Laginè. A ko k'a bè Konakirikaw fo k'u walenyumandòn, ka fangaso nyèmògòw fo.

Taamasiraw dilali, baarakalan ni baara labilali jamana denw ye, nafasòrsiraw jiidili, ninu de ye Mali fangaso haminanko belebelew ye.

Laginè fangaso fana cèsirilen bè ninu de la. O bée n'a ta, halisa Mali ni Laginè ka kokènyògònya ma jiidili. Pan-kulunsira mana bò a la, taamasira tòw ma yiriwa jamana fila cè.


An ka forobatòn nyèmògòba filè ka taama min kè laginè, o y'a ka taama fòlò ye kabini Lansana KONTE sigira fanga la. O taama kèra sababu ye jamana fila nyèmògòw k'a lajè siratigè bée la u ka jèkawalew bè se ka jiidili cògo

min. Jamanakuntigi fila ka nyògònyew kèrèfè, minisirikulu fila ye nyògòn ye sinyè fila. Mali ka kulu nyèmògòya tun bè Jibirili JALO bolo; o ye forobatòn nyèmògòkulú ka politikisira kotigi ye. Laginè ka kulu nyèmògòya tun bè Karifala KAMARA bolo o ye minisiri ye jamana nyètaa latilennikulu la.

Nyògònye ninu y'a jira k'u ka kan ka Kankan ni Bamakò cè siraba dilan teliya la. Mali y'a nyini Laginè fè a ka kènè dò d'a ma Konakiri batondankan na, a k'o kè magasan ye. Mali y'a nyini fana nègèsirako min tun fòra jamana fila cè kabini 1960 sanw na, o ko ka nyènyini.

Min ye jago ta fan ye. Mali jagokèlaw nyèmògòw bèna taa bò Laginè taw ye u ka sigi ka kuma, walasa ka fèerè sòrò jamana fila cè jago yiriwali la.

Laginè y'a jira ko kuran min bè bò Selenge balili la, o tò bè se ka di Kankan ni Sigiri ni Manjana ma. U da sera kuma caman wèrèw ma nyògònye ninu senfè: sènekò, nyinini farinyènajè, ani nègèjurusow kibarayaw.



MALI NI LAGINE PERESIDANW


Silamèya faamuyaso dayèlèla Bamakò

Sira min tógò dara Shèki ZAYEDI la, o sira da la k'a nyèsin Hamudalayi kaburudo ma, silamèya faamuyaso dò jòra Libi jamana ni Abudabi jamana fè. O so cènyi in de dayèlèla jumadon 1987 san kalonaaninan tile 17.

A san duuru de filè nin ye jamanakuntigi saba y'u bolonò bila silamèya faamuyaso in jòlisèbènw na: KADAFI; Shèki ZAYEDI ni Musa TARAWELE.

A daminèna 1984 san kalo fòlò tile 20; baaraw banna 1985 san kalo kòndontònna tile 15 ka musakaw kè sefawari miliyari fila nyògòn ye. Misiri min b'a la mògò 1000 bè kun o kònò. Kalanyòrò min b'a la kalanso 6 de b'o la, kalanden 500 bè se ka kalan o kònò. Jèkafòyòrò min bè yen mògò 700 bè kun 0 kònò; kanw bayèlèmayòrò bè yen ani sinimabòlan; Gafemaryòrò jòra ani furakèliyòrò ni karamògòw ka so duuru. Balontan kènèw b'a la fana.

Jèkulu min ye nin baara in



kè, Libi ni Abudabi jamanaw de y'o sigi sen kan 1975 san na, k'a nyèmògòso kè Tiripoli ye. O jèkulu in de bè Silamèya faamuyaso in musaka bèe ta

san 20 kònò. Mògò 80 de bèna baara kè yen.

Karamògò kòròba Izedini IBARAHIMU min ye jèkulu in kuntigiba ye, o ko nin so in ye

silamèya ka balimaya taamaseere de ye. So in nyèsinnen tè fosi wèrè ma silamèya yèrè kò; wa a da tè don politikiko la.


Mali jòyòrò tun ye min ye silamèya jènsènni na Afiriki tilebin jamanaw na, a da sera o ma. Jènè ni Tumutu kalan-sow daraja tun ye min ye, a kuman'o kan fana.

Jamana marabolow kotigiya bè Minisiri Abudaramani MAYIGA min bolo, o ye kumata k'a jira ko so in bè hakili ladamu ani ka farikolo ladamu, k'a ka kalan kèrènkèrèndiinè dònna ma, ka na se baarakalan ma.

A ye Libi jamana kuntigi ni Abudabi jamana kuntigi fo u ka nin hakilila nyuman na. A ko sulamèya faamuyaso in bèna dayèlè silamè bèe ye, ko fangaso fana bèn'i janto a la.

So in dayèlèli la, Mali fangaso kotigi saba wèrè tun bè a kènè kan: Minisiri Bakari TARAWELE, farikolo nyènajè ni seko ni dònko kotigi Minisiri Modibo KEYITA, Mali ni jamana wèrèw sirataama kotigi; Minisiri Mmu Gaku Fatu NYANGI kibarudiso ni nègèjuruso kotigi.

Kanada ye Mali fiyentòw dèmè



Alamisadon san kalo naani nan tile 16, Fiyentòw ka kalanso gesedayòrò dayèlèla. Gesedayòrò in kòlè minnu tun tinyènen don, olu bèe dilanna.

Nin baara ninu bèe sera ka kè k'a sababu kè kanada fangaso ka dèmè ye: miliyòn wolonfila ni kò. Wari in kèra ka baarakèminènw ni gariw de san, walasa ka sèrèwètiw dila.

U sera fana ka gesedaklè 6 san ani ka baarakèla 36 ta, o bèe ye fiyentòw ye. Kanada

lasigiden Jòni Pitè BELI ko kanada ni Mali ka kokènyògònya bè ka jiji. A ko u bèn'a lajè fiyentòw ka fèn dilalènw bè se ka taa feere Kanada cogomin.

Isumayila KONATE min ye fiyentòw ka tòn kuntigi ye, o y'a jira a ka jaubi kònò ko Kanada ka nin wale bè min jira, o ye hadamadènw ka kanunyògònya ye k'a nyèsin faantanw bèe la faantanw ma jamana in kònò.

A ko nin wale suguw de bè kè sababu ye ka Mali fiyentò

baa kèmé (100.000) bò mògòdèsèlènya la k'u kè baarakèlaw ye, minnu bè se u yèrè kòrò, minnu b'u jòyòrò fa Mali ka nyètaa baara la.

A ka kan Mali k'a janto Malidènw na, minnu ma kè yèbagaw ye i n'a fò tòw, ko fiyentòya tè shiya dòn, a tè dancè dòn. A ko Kanada filè ka nin waleya min kè olu ye, o sòròla hadamadènw ka fonisereya fè k'a nyèsin bèn ni lafiya ni tilènnènya ma.

Kuma ninu kèra fiyentòw ká kalanyòrò lajèsoba kònò.

Lasigiden BELI ni KONATE ka kumaw bannènw, u ye fiyentòw ka gesedayòrò in lajè. Sèrèwèti baa bi duuru ni duuru (55.000) de bè dilan u fè san kònò. Baarakèla 40, fiyentò 36 b'olu la.

O don kelen na lasigiden Jòni Pitè BELI bisimilala jamanakuntigi fè. A tun taara foli bila Peresidan Musa

TARAWELE la, ka d'a kan aie ka baara banna Mali kònò a bè segin so. Lasigiden in ye san naani de kè an bara. Kanada lasigiden ni Kirisican LAPUWENTI de tun bè nyògònfè; o ye lasigiden ka kòròsigi fòlò ye. Ani SEBILI fana tun b'a kèrèfè; o ye Kanada ka dèmènikèsu baarada mògò ye.

Minisiri fòlò ka nyògònye

Fangaso Minisiri fòlò Porofò sèri Mamadu DANBELE ye kumandan Muhamèdi Lemini ULUDU NDEYANI bisimila, Moritani ni jamana wèrèw sirataama kotigi, jamana mahòrònyalikulu mògò don.

U ka o nyògònye senfè, Moritani silamè jamana ni Mali cè kunkankow fòra ani jamana wèrèw kunkanko minnu b'u nyèsira la.

Moritani ka ciden in ye Minisiri fòlò Mamadu DANBELE fo ka d'a kan Mali nyèmògòw ye kumbènko nyuman min kè ale ye kabini ale nana Bamakò.

Mali ni Moritani ka jèkawalèw bè jiji k'a sababuya kè

jamanakuntigi fila ka terya ye. Nyèmògò fila ninnu ko sababuya wèrè min bè fara o kan o ye jamana fila ka siginyògònya n'u ka badènya ye.

U kumara fana taamasiraw yiriwali la, i n'a fò pankulunw ka taama jamana fila cè. U da sera fana kunnafonidisow ka nyògòndèmè ma.

Kuma ninu kèra Minisiri Modibo KEYITA nyèna, o min ye jamana wèrèw sirataama kotigi ye. Kolonèli Amèdu ULUDU ABUDALA min ye Moritani ka lasigiden ye Mali kònò o tun bè yen. Mali ka lasigiden min bè Moritani, Nfanyanama KONE, o fana tun bè yen ani Minisiri fòlò ka kòròsigiw.